

*śrīḥ*  
*śrīmatē rāmānujāya namaḥ*  
*śrīmatē nigamāntamahādēśikāya namaḥ*

*śrīkavitārkikasimḥasya sarvatantrasvatantrasya*  
*śrīmadvēṅkaṭanāthasya vēdāntācāryasya kṛtiṣu*  
*yādavābhyudayē mahākāvye*

**॥ aṣṭādaśaḥ sargaḥ ॥**

*This document has been prepared by*

*Sunder Kidāmbi*

*with the blessings of*

*śrī raṅgarāmānuja mahādēśikan*

*His Holiness śrīmad āṇḍavan śrīraṅgam*

śrīḥ

śrīmatē rāmānujāya namaḥ

śrīmatē nigamāntamahādēśikāya namaḥ

## ॥ aṣṭādaśaḥ sargaḥ ॥

śrīmān vēṅkaṭanāthāryaḥ kavītārkikakēsarī |

vēdāntācāryavaryō mē sannidhattāṃ sadā hṛdi ॥

athātmacintānucarēṇa yāsyan

vihaṅgarājēna vibhuḥ puriṃ svām |

uvāca patnīṃ daśanāṃśulakṣyāt

vamannivānandamamāntamantaḥ ॥ 18.1 ॥

satyē samīkṣasva vipārijātāṃ

vṛttēna hīnāmiva vēdavidyām |

niśāmiva prōṣitaśītabhānuṃ

nārīmanāthāmiva nākalakṣmīm ॥ 18.2 ॥

ālambitā namramukhī bhavatyā

hastēna raktāṅgulipallavēna |

vadānyavṛkṣasya vibhāti śākhā

vaktuṃ vayasyēva rahaḥ pravṛttā ॥ 18.3 ॥

suparṇavēgānilaviprakīrṇaiḥ

suradrumairantaritaḥ sumēruḥ |

ālakṣyatē kālavaśēna bhūyaḥ

prarūḍhalūnairiva pakṣajālaiḥ ॥ 18.4 ॥

nisargakalyāṇatayā pratītaṃ

sarvōttaraṃ tattvamivaikamādyam |

amum priyē nūnamatandritāni  
jyōtīṃṣi bhaktyā pariyāntyajasram || 18.5 ||

vitānavān vyōmatalēna mēruḥ  
tārāgaṇairāhitamauktikēna |  
niviśya madhyēkṣitibhadrapīṭhaṃ  
gaṅgōdakairādriyatē'bhiṣēkam || 18.6 ||

sahasrabhānupramukhaiḥ samantāt  
jyōtirgaṇairasya vighūrṇamānaiḥ |  
mahībhṛtāmagrasarasya manyē  
nīrājanaṃ viśvasṛjā prayuktam || 18.7 ||

prakhyātadhāmnāmapi dikpatīnāṃ  
prāsādavāsādaramākṣipantaḥ |  
adhyāsītā yōgibhirasya nityaṃ  
rājantyamī ratnaguhāviśēśāḥ || 18.8 ||

parisphurantyāḥ kṣitipadmamadhyē  
pārśvēṣu hēmācalakarṇikāyāḥ |  
paśya priyē ratnaviśēśacitrāṃ  
kṛṣōnnatāṃ kēsaraśailapaṅktim || 18.9 ||

valīvibhaṅgairiva varṣabhēdaiḥ  
tribhīrvibhaktāṃ tridaśānubhāvyaīḥ |  
saṃdṛśyatē sāgaramēkhalāyāḥ  
sumadhyamē madhyamidaṃ dharanyāḥ || 18.10 ||

abhañjanīyaṃ prathimānamāptāṃ  
sthānēṣvarairākalitāmahāryaiḥ |

carācarāṇāṃ prabhavēna dhāryāṃ  
cakrākṛtiṃ paśya samudranēmim || 18.11 ||

vikalpitāni tridivēna bhūmau  
varṣāṇi divyāni vilōkayēthāḥ |  
dvandvairiha dvandvaviṣādamuktaiḥ  
nirviśyatē yauvanamēkarūpam || 18.12 ||

ilāvṛtāntāṃ niśadhādavācīṃ  
vilaṅghya hr̥dyāṃ harivarṣasīmām |  
khagēśvaraḥ saṃśritahēmakūṭaṃ  
ninīṣatē kimpuruṣāspadaṃ naḥ || 18.13 ||

vapuḥ śubhaṃ vājimukhāṅganānām  
vaktraṃ ca yuñjanniha kinnarīṅām |  
strīratnasamśrṣṭividhau vidhiścēt  
tryakṣaḥ kathaṃ pañcaśarasya jētā || 18.14 ||

didṛkṣamāṅsya mamaiṣa dēśān  
savyāpasavyēna gatikramēṇa |  
amōghavr̥ttirgaganē garutmān  
vicēṣtatē cittamiva dvitīyam || 18.15 ||

nipatya cōtpatya ca laṅghayantī  
nimnōnnatān varṣavibhāgadēśān |  
chāyā samēna svapathēna yāntaṃ  
tarasvinaṃ tārksyamivātīṣētē || 18.16 ||

mahīyasō vēgavaśēna madhyē  
sīmantayannēṣa śaratpayōdān |

yadṛcchayā sambhṛtacāmaraśrīḥ  
 saṁdṛśyatē dēvi tavaupavāhyaḥ || 18.17 ||

viyatpayōdhiṁ taratāṁ viśālaṁ  
 vimānadīptēna garutmatā naḥ |  
 iyaṁ puraḥ śailavanōpapannā  
 viśvambharā bhāti vilōmagēva || 18.18 ||

śaradghanastōma ivōpasīdan  
 saṁdṛśyatē kinnaranāthaśailaḥ |  
 sandhyāvihāracyutasamhatātmā  
 śambhōrivōddhūlanabhasmarāśiḥ || 18.19 ||

sudhāyamānāṁ dhanadasya saudhē  
 svābhāvikīmasya girērabhikhyām |  
 paryākulairviṣṇupadītaraṅgaiḥ  
 āmrēḍayantīva harāṭṭahāsāḥ || 18.20 ||

amuṣya dīptōnnatadantabhūmnō  
 nakṣatramālārcitatuṅgamaulēḥ |  
 pādēṣu bhānti sphaṭikāḥ prabhūtāḥ  
 nākadvipasyēva nakhēndubimbāḥ || 18.21 ||

udagravajravraṇakarkaśānāṁ  
 paryāptasārēṇa bhujārgalānām |  
 anēna vikhyāpitavikramaṁ tat  
 rakṣaḥ purā rāmaśaravyamāsīt || 18.22 ||

ayaṁ vanaiḥ śyāmanitambabhāgō  
 gauraḥ svayaṁ gairikasambhṛtaśrīḥ |

valāhakagrāhyaguṇāntarīyaṃ  
madāruṇaṃ vyañjayatē madāryam || 18.23 ||

asmin dhanādhiśvararājadhānyām  
ākarṇitaṃ haimavatīsakhēna |  
tvatkīrtyupaghnaṃ śṛṇu kinnarīṇām  
gṛhē gṛhē kinnarakaṇṭhi gītam || 18.24 ||

niśamya divyadrumasambhavānām  
nūnaṃ ravaṃ nūpuramañjarīṇām |  
uḍḍīyamānāḥ pratiyāntyamī tvām  
mañjusvarāḥ mānasahaṃsadārāḥ || 18.25 ||

itō hiraṇya pramukhaiḥ prabhuktā  
śōṇādhare śōṇitarājadhānī |  
ādau samutkhātapunarnikhātaiḥ  
kailāsaśṛṅgairiva bhāti saudhaiḥ || 18.26 ||

mṛdaṅganādēna mṛgāṅkamauliṃ  
prasādayan pālayatīha daityān |  
balērapatyam balinām vijētā  
bāṇāsurō bāhusahasraśālī || 18.27 ||

rāmāstrarandhrōditahaṃsayūthaṃ  
krauñcaṃ giriṃ lakṣaya dūralakṣyam |  
pītāṃ punaḥ śrōtrapathēna kālē  
bhāgīrathīṃ jahnumivōdvamantam || 18.28 ||

amuṣya dūrādasitākṣi dṛṣṭiṃ  
divyē girau dātumihārhasi tvam |

marudgaṇēna hyamunōnnatēna  
svāhārasambhūtiramanti sindhuḥ || 18.29 ||

vilagnadaityēśvaraśōṇitānām  
vaikuṇṭhakēyūrajuṣām maṇinām |  
ayatnaśāṇōpalatāmapuṣyan  
ārdrāḥ sudhābindubhirasya kūṭāḥ || 18.30 ||

lakṣmīsudhāsañjananāya tūrṇam  
vimathnatā vēgamanēna dattam |  
āvartabhēdairadhunā'pyagādhaiḥ  
arthāpayantyambunidhērmahaughāḥ || 18.31 ||

amōghabāṇasya munēraśōṣyē  
phēnāyamānāni yaśaḥpayōdhau |  
gatāgatairhaṃsakulānyamūni  
chāyāpatham sañjanayantyapūrvam || 18.32 ||

dhṛtikṣamam dēvi surasravantyāḥ  
siddhāśritam śambhumiva dvitīyam |  
pariṣkṛtiṃ bhāratavarṣasīmnaḥ  
prāptā vyaṃ parvatasārvabhaumam || 18.33 ||

anupraviṣṭam girijāsakhībhiḥ  
paryantasamstambhitabhūtavargam |  
adūrataścaitrarathātprabhūtam  
vaihārikaṃ paśya vanam purārēḥ || 18.34 ||

abhaṅgurairāhatayōranaṅgaḥ  
śṛṅgāradigdhairiha citrapuṅkhaiḥ |

abhinnamanyōnyalayādakārṣīt

dēhaṃ dvayōrardhasamīkṣyabhēdam || 18.35 ||

divā mahānīlamayūkhajālaiḥ

naktaṃ prakāśēna mahauṣadhīnām |

paśyantyaamuṣmin parivṛttiśūnyaṃ

kālaṃ sadā karburamāditēyāḥ || 18.36 ||

aluptamēghadyutirindranīlaiḥ

vajrairasau nityataṭitprakāśaḥ |

pravṛttaṅgāstanitō dadhāti

prāvṛdguṇān prīṇitanīlakaṅṭhaḥ || 18.37 ||

amuṣya mūrdhanyupapatya nimnaiḥ

caturdiśaṃ viṣṇupadī prayāti |

caturbhirunmīlitarāśibhēdā

vēdhōmukhairvēdamayīva vidyā || 18.38 ||

saritsahasrairabhigamyamānā

śilōccayairantaritā dadhāti |

pravālamuktāprabhṛtēḥ prasūtiḥ

patnī payōdhēriyamānurūpyam || 18.39 ||

trayīmiva kṣālitaviśvapaṅkāṃ

trailōkyalakṣmyā iva sattvaśuddhim |

tapōdhanāḥ sarva imāṃ bhajantē

dharmasya niśrēṇimiva prabhūtām || 18.40 ||

prakhyātagōtraprabhavē'pi nityaṃ

parigrahē bhūyasi vartamānē |



tvayaiva mām vētti kalatravantam  
nātham nadīnāmanayaiva lōkaḥ || 18.41 ||

patadgrahē tiṣṭhati rukmaśailē  
dharmadravairātmabhuvā'rcyamānaḥ |  
asyāḥ prasūtiḥ paramasya puṁsaḥ  
pādō nabhaḥ sāgarapāradṛśvā || 18.42 ||

tribhistrilōkīmanaghaiḥ svapūraiḥ  
tārāgaṇāmreḍitaśīkaraughaiḥ |  
vimārjayantī vṛjināt punītē  
viṣṇōriyam vikramavaijayantī || 18.43 ||

abhugnabhāgāntaritaiḥ payōbhiḥ  
sambhidyamānairiyamantarēṣu |  
nāgēndramūrdhanyupayāti śōbhām  
nakṣatramālēva gajēndrakumbhē || 18.44 ||

srōtōbhirsyāḥ paripūryamāṇaḥ  
sudhāmayaḥ sindhumivādadhānaiḥ |  
apām patirnityamabindhanēna  
jvālāvatā nūnamasōṣitō'bhūt || 18.45 ||

bhagīrathaprārthita siddhimēnām  
pṛthakpravāhām pṛthivīm punānām |  
bhasmīkṛtānām sagarātmajānām  
prāhuḥ sudhām prāpitadēvabhāvām || 18.46 ||

sthānānurūpaḥ prasṛtaiḥ pravāhaiḥ  
mahadbhirēṣā madhurāvadātaiḥ |

prālēyaśailāt prathitānubhāvā  
pravartatē vāgiva vaśyavācaḥ || 18.47 ||

udīritāstārksyajavānilēna  
tvannūpurānnūnamadhītanādāḥ |  
bhavantyamī svāgatavādinastē  
bhāgīrathīsaikatarājahamaṣāḥ || 18.48 ||

pradīyatē sundari dūrakṛṣṭaiḥ  
divyēna tē śēkharasaurabhēṇa |  
mayūrapīñchātapavāraṇaśrīḥ  
mandākinīhēmasarōjabhṛṅgaiḥ || 18.49 ||

vahannasau kāñcanapadmarēṇūn  
vyōmāpagāvīcivihāraśīlah |  
viluptatrāṅkuramānanē tē  
svēdōdgamaḥ na kṣamatē samīraḥ || 18.50 ||

asyāḥ samīrairapanītagandhā -  
nyalaktakairāṅkitasaikatāni |  
svairōpabhōgaḥ surasundarīṇām  
vivṛṇvatē tīralatāgrhāṇi || 18.51 ||

rahastvadāślēṣarasōtsukasya  
tvadēkadṛṣṭērapī viśvadṛṣṭēḥ |  
viyannadī lōcanayōrasau mē  
vihanti lakṣyāntarapakṣapātam || 18.52 ||

divyaḥ badaryāśramamētadantē  
dēvaiḥ stutaḥ dakṣiṇataḥ pratīyāḥ |

niḥśrēyasaṃ darśayatīva vṛtṭyā  
nārāyaṇō yatra narēṇa sārḍham || 18.53 ||

nivṛttarāgaiḥ paricaryamāṇō  
nāthaḥ svayaṃ nākanikētanānām |  
anyairananyairanupālanīyaṃ  
dharmam niḥśrēyasaṃ darśayatīva śuddham || 18.54 ||

tṛṭiyavarṇaprabhavē nijāṅgē  
strīratnamutpādya vihārayōgī |  
ihātmasammōhanalālasānām  
apatrapāmapsarasāmakārṣīt || 18.55 ||

anyacca dūrādanaghaṃ tadīyaṃ  
prāgdakṣiṇam bhāti tapōvanāgryam |  
bhajanti yasmin padayōramuṣya  
nyāsam śubham niścītayōgalakṣyāḥ || 18.56 ||

atra sthitaṃ śrāntijuṣāṃ munīnām  
chāyālakṣṇājīnapallavēna |  
vairōcanērdānajalāvasēkāt  
vardhiṣṇunā vāmanapādapēna || 18.57 ||

imāni ca prēyasi tāpasānām  
ēkāntahṛdyāni tapōvanāni |  
ihaikapādasthitimētadīyaṃ  
dharmō yugē dhārayatīva turyē || 18.58 ||

tamō nigīrṇam sakṛdēva puṃsām  
āsīdatāmāśramahavyavāhāḥ |

ihauśadhādīni havīṃṣi bhuktvā  
dhūmōpalakṣyaṃ dhruvamudvamanti || 18.59 ||

nijāśramēbhyaḥ pratinirjihānā  
dūrādamī darśitapūrṇakumbhāḥ |  
satyāśiṣaḥ samprati sādhuvākyaīḥ  
abhyarcayantyāhitavahnayastvām || 18.60 ||

samīpavṛkṣēṣviha baddhanīḍāḥ  
śikṣōpapannāṃ śrutimudgṛṇantaḥ |  
śakuntayaḥ sōṇamukhā bhajantē  
sabrahmacaryaṃ saha tīkṣṇadhībhiḥ || 18.61 ||

dharmasya sambhūtirivāgratastē  
sāndīpinērāśramabhūmirēṣā |  
adhītinō yatra mama trivēdyām  
antaḥ sthirālōka ivāntarātmā || 18.62 ||

samagraratnaughamivābdhitōyaṃ  
tārāgaṇairāptamivāntarikṣam |  
viśaṅkaṭaṃ vindhyahimādrimadhyam  
puṇyam priyē bhūṣitamētadāryaiḥ || 18.63 ||

pitṛkriyānirvṛtajāmadagnyaṃ  
kṣiptainasāṃ kṣētramidaṃ kurūṇām |  
samēyuṣāṃ samyugadīkṣayaitat  
dēhatyajāṃ dakṣiṇatō na panthāḥ || 18.64 ||

savyē bhavatyāḥ sarayūsamētā  
ramyēyamābhāti purī raghūṇām |

dayāvīpākēna carācarāṇām  
divyaṃ padaṃ yatra didēsa rāmaḥ || 18.65 ||

tamālaśaṇḍaistamasēva dṛṣṭaiḥ  
vāmētarō vāmavilōcanē naḥ |  
vasundharākuntalakānticōraiḥ  
kāntairasau bhāti kalindaśailaḥ || 18.66 ||

divākarēṇātra bilēṣu nūnaṃ  
bandīkṛtānām bahulakṣapāṇām |  
chāyāviśēṣaiḥ pracitaistadarhām  
āpyāyanāmāracayanti vṛkṣāḥ || 18.67 ||

itaḥ prabhūtāt piturāvrajanī  
kālindyasau kāliyadōṣamuktā |  
samētya sakhyēva surasravantya  
saritpatiṃ śuddhimatī prayāti || 18.68 ||

svamūlaśailasya vibhāti śṛṅgē  
dhātūparaktē savituḥ sutēyam |  
mahāvarāhasya mahīva pūrvaṃ  
daṃṣṭrāṅkurē dānavaśōṇitāṅkē || 18.69 ||

yamasvasustanvi yathārthanāmā  
mānyā samīpē madhurā vibhāti |  
suparvaṇām yatra sabhām sudharmām  
bhūmērahaṃ bhūṣaṇatāmanaiṣam || 18.70 ||

pibatyasau paścimadakṣiṇāsām  
nūnaṃ khagēśō'yamanūnavēgaḥ |

vilōkitānāmiha na vyavasthā

nēdīyasāṃ dēvi davīyasāṃ vā || 18.71 ||

trayīmayastanvi tavaupavāhyaḥ

kālakramādāpatatō dharanyāḥ |

sāmābhirāmadhvanibhiḥ samantāt

pakṣānilairmārjayatīva dōṣān || 18.72 ||

ā paścimādambunidhēravandhyā

śaratprasūtaiḥ kṣitirasya sasyaiḥ |

divaukasāṃ darśitabhāgadhēyā

diśatyasau lōcanadiṣṭavṛddhim || 18.73 ||

saritpravāhairvyatikīryamāṇaiḥ

saṅkalpayōnēriva śilpabhēdaiḥ |

paśya priyē tvaṃ parivṛtya kiñcit

divyōpamān jānapadān viśēṣān || 18.74 ||

tavaiṣa jīrṇaścalayan purastāt

vidyunmayiṃ vētralatāṃ pratanvīm |

bibharti śuddhō dhṛtakañcukaśrīḥ

prāyaḥ pratihārapadaṃ payōdaḥ || 18.75 ||

ādāya śālistabakānadūrāt

prāptā śukaśrēṇirasau vibhāti |

tvadāgamaprītaśaratprayuktā

vaihāyasī vandanamālikēva || 18.76 ||

āraktaphullairaravindinīnāṃ

sūnairamī nūtanasūryakalpaiḥ |

tvatkāntimādhvīmanubhūya raktaiḥ  
nētrairivābhānti samudradārāḥ || 18.77 ||

karēṇukābhiḥ saha gāhamānāḥ  
payah prasannaṃ śaradāpagānām |  
amī nimīlannayanāḥ kapōlaiḥ  
āvirmadairāvilayanti nāgāḥ || 18.78 ||

sa ēṣa saptacchadarēṇujālaiḥ  
krīḍannivālimpati gandhavāhaḥ |  
vanyadvipānāṃ vrajatāṃ pratīpaṃ  
madapravāhairmalinān kapōlān || 18.79 ||

abhinnavarṇā gṛhiṇīva bhavyā  
vēlāṭavī vārinidhērvibhāti |  
nityānubhūtāmapi navyabuddhyā  
rasairasau nirviśatīva hṛṣyan || 18.80 ||

taraṅgavēgāttaralāmbudhārī  
gṛhṇātyasau gāruḍaratnavarṇaḥ |  
vasundharāvāriruhasya pārśvē  
siddhodayāṃ śyāmala patraśōbhām || 18.81 ||

vibhāti paryantamahī payōdhēḥ  
phēnairasau vīcikaraprakīrṇaiḥ |  
abhyarcitānāṃ tridaśātithīnām  
āhārasēṣairiva paryudastaiḥ || 18.82 ||

pravālavahnau paridīpyamānē  
muñcantlyasau mauktikalājavarṣam |

amuṣya vėlā dhṛtavēpathustē  
vaivāhikīṃ smārayati sma vėlām || 18.83 ||

svasambhavaṃ samprati pārijātaṃ  
dṛṣṭvā ciraprōṣitasannivṛttam |  
āliṅganārthīva taraṅgahastān  
āvirmaṇīnunnamayatyudanvān || 18.84 ||

ahīndraniśvāsamarutpraṇunnaiḥ  
āvartasambhēdibhirēṣa phēnaiḥ |  
upāyanaṃ ditsurivāmbudhistē  
muktātapatrāṇi muhuḥ prasūtē || 18.85 ||

vėlācalādarbhakapañcavaktrān  
vihaṅgapātēna jighṛkṣamāṇān |  
nimajjanōnmajjanavēgabhūmnā  
mātaṅgayādāṃsi vilōbhayanti || 18.86 ||

pravālamuktāmaṇibhiḥ pradiṣṭaiḥ  
pratyāhṛtaiḥ patrolatāṅkurādyaiḥ |  
anyōnyabhūṣāparivṛttililām  
karōtyasau tīrabhuvā payōdhiḥ || 18.87 ||

varṇaṃ mahānīlamaniprakāśaiḥ  
smitadyutiṃ mauktikacandrikābhiḥ |  
bimbādharmaṃ vidrumabhaṅgabhēdaiḥ  
vyanaktyasau tanvi tavāmburāśiḥ || 18.88 ||

vivrṇvatī bāḍabavahnidīptiṃ  
vidyōtatē vidrumapaṅktirēṣā |



dēvēna sampīḍitayōstridhāmnā  
daityēndrayōrāntraparamparēva || 18.89 ||

mahāvarāhasya khurādrighātaiḥ  
kṣuṇṇaḥ praviddhō raghuvīrabāṇaiḥ |  
viśaṃsthuladvīpatayōpalakṣyaiḥ  
vīravraṇairēṣa vibhāti rūḍhaiḥ || 18.90 ||

sambhṛtya tōyaṃ sahasōjjihānān  
sēndrāyudhān paśya ghanān sanādān |  
udanvatā durjayamantarikṣaṃ  
jētum pravṛttāniva tasya putrān || 18.91 ||

apāṃ taraṅgairayamantaraṅgaiḥ  
āplāvaiṣyaṃ samayē dharitrīm |  
samīnayūdhasanutē sarasvān  
sannāhagandhīni gatāgatāni || 18.92 ||

asau paraprēmapadaṃ svabhāvāt  
āpūryamāṇō mahatā rasēna |  
ātmēva dṛṣṭaḥ sahasā prajānām  
adarśanēcchāmitarēṣu dattē || 18.93 ||

garutmataḥ kampitadivyaṃvṛkṣaṃ  
pakṣānilaṃ pātumupētya nāgāḥ |  
vitanvatē'bālamaṇiprakāśaiḥ  
asūryabālātapamantarikṣam || 18.94 ||

marudbhirāghūrṇitasādrināgaiḥ  
vēgōdbhavairasya vimathyamānaḥ |

utkṣiptaśaṅkhaprakarāpadēśāt

bhūyaḥ sudhāmudgiratīva sindhuḥ || 18.95 ||

dōdhūyamānaṃ vividhōrmīyōgāt

chāyāgarutmantamavēkṣya bhītāḥ |

āvartaśailīmabhinētumiccha -

ntyāṅgairamī kuṇḍalitairbhujāṅgāḥ || 18.96 ||

saphēnahāsō jaṭilaḥ pravālaiḥ

udvartayannūrmibhujairbhujāṅgān |

viḍambayatyēṣa nisargabhīmaḥ

kasyāpi kalpāntanaṭasya līlām || 18.97 ||

aśēṣataḥ sō'yamacintyabhūmā

kumbhīkumārēṇa nipītavāntaḥ |

siṣṇāsaya sampatatō'pi drṣṭvā

dvijādhipān vēpata ityavaimi || 18.98 ||

pradarśitātmabhramaṇēna nūnaṃ

pratyāyitāṃ mandaranartakēna |

savyāpasavyairbhramaṇaistarasvī

ramyāmasau puṣyati rāsalīlām || 18.99 ||

taistairasau nirmathitō vidhūtaḥ

saṃkṣōbhitō bandhanapīdanādyaiḥ |

prasādagāmbhīryanidhiḥ prathimnā

kṣamānvayaṃ nōjjhati śītalātmā || 18.100 ||

vimathya viśrāṇitamētadīyaṃ

daityadviṣā dēvi marutvadādyāḥ |

sāraṃ pibantastridaśāḥ kadā'pi  
drāghīyasīm nānubhavanti nidrām || 18.101 ||

kalatravantam puruṣam purāṇam  
kapālinam candrakalāvataṃsam |  
airāvatādyaiḥ pracitānakārṣīt  
vaimānikānēṣa mahāvadānyaḥ || 18.102 ||

idaṃ jagaddarśitatāratamyam  
yadbhrūlatālāsyavisēṣanighnam |  
prajāpatīnām janānīmajanyām  
tāmēṣa dēvīmanaghāmasūta || 18.103 ||

varāya dattvā niravadyayūnē  
kanyāmasau kaustubhayautakaṃ ca |  
mahōtsavē vāhanabhōjanādyaiḥ  
ānarca dēvānitarān yathārham || 18.104 ||

jagantyaśēṣāṇi yadēkadēṣē  
paryaṅkatām tasya gataḥ prathimnā |  
alaṅghanīyam mahimānamanyaiḥ  
bhajatyasau bhāvitaśēṣabhāvaḥ || 18.105 ||

anarghamādyam harinīlaratnam  
lakṣmīdrśā nityanidarśanīyam |  
nabhaḥpraticchandānibhēna nūnam  
antargatam vyañjayati svadhāmnā || 18.106 ||

madhudviṣō varṇamuṣām maṇinām  
trāsavyapāyē'pi tirōhitānām |

udantamākhyātumivōrmimālī

karānasau karṣati vīcīhastaiḥ || 18.107 ||

paśyāmi sauhārdavatāṃ tavākṣṇā

taraṅganīmṇōnnatalaṅghanēna |

udvartitānāṃ mahasāṃ maṇīnām

ūrdhvaṃ prasarpantamivōrmimantam || 18.108 ||

anvēṣayan ditsitadakṣiṇō'ham

ācāryasāndīpinisūnu vṛttam |

āviṣṭasaṅkhāsurasannivēśaṃ

prāñcaṃ mahāsaṅkhamihānvavindam || 18.109 ||

yādōnidhānē yadurājadhānyāḥ

samprāptayē sēturihōpakḷptaḥ |

rāmēṇa sītāpatinā nibaddhē

laṅkāpathē lāghavamādadhāti || 18.110 ||

amūni kailāsanībhānyadūrāt

siddhāṅganāsēvyalatāgrhāṇi |

puṇyāni satyē pulināni sindhōḥ

cirēṇa drṣṭiṃ caritārthayanti || 18.111 ||

taṭapradēsēṣu taraṅgahastaiḥ

prasārayan samprati phēnapaṅktīḥ |

sabhājanārthaṃ tanutē bhavatyāḥ

prāyaḥ padanyāsapaṭīmudanvān || 18.112 ||

vilaṅghayan vyōmapathēna sindhuṃ

tvaddarśanē dīptakutūhalānām |

rathastavāsau tvarayā'tisētē  
manōrathaṃ viṣṇupadīvadhūnām || 18.113 ||

suradrumastvadvirahālasānām  
tavāgamaṃ sūcayituṃ sakhīnām |  
madhuvratīnām madhuraiḥ praṇādaiḥ  
priyaṃvadaṃ prēṣayatīva gandham || 18.114 ||

vijitya saṅkhyē narakam sanākam  
pratyāgataṃ mām pratigantukāmāḥ |  
paurāḥ praharṣōpanataiḥ praṇādaiḥ  
ambhōnidhērantarayanti ghōṣān || 18.115 ||

vidhāya tārksyaṃ gaganābdhipōtam  
sārdham mayā dēvi samāvrajanīm |  
pratyudgatēva pratibhāti bhavyā  
dūrādiyaṃ dvāravatī purī tvām || 18.116 ||

nibaddhajaitradhvajapaṅktiramyā  
puṣpairasau pūjitarājamārgā |  
sadāmajāmbūnadatōraṇaśrīḥ  
saudhatviṣā sūcayatīva harṣam || 18.117 ||

padē parasminniva nityamasyām  
śuddhēna sattvēna vibhūṣitāyām |  
dharmasya vāsāḥ prathitāḥ pṛthivyām  
saritpatau gōṣpadavadbhavanti || 18.118 ||

svaraśminiṣpāditasūryabhēdām  
arcirmukhairaṅcitabhavyabhāgām |

nivr̥ttidharmē niyatasthitīnām  
 naiḥ śrēyasīm paddhatimāhurēnām || 18.119 ||

saudhōparuddhatridivāvakāśām  
 chāyāsamākrāntabhujāṅgalōkām |  
 purīmimām bhūṣitasindhumadhyām  
 kutrasthitām vētsi kutōmukhām vā || 18.120 ||

udanvatā khātavatī samantāt  
 ayatnavaprāyitatuṅgavēlā |  
 na śakyatē sātyakinā sanāthā  
 nāthaiḥ surāṅāmapi jētumēṣā || 18.121 ||

prākāracakraṃ yadurājadhānyāḥ  
 paśyaitaduttuṅgamasūryalaṅghyam |  
 yadbhāvamēvaṃ bhajatē yathārthaṃ  
 saṅkōcamṛcchanniva cakrasāilaḥ || 18.122 ||

nirmuktaśēṣōraganirviśēṣaiḥ  
 nikētanairunnamitāntarikṣam |  
 udagrātāladhvajamētadagrē  
 sīmāntaraṃ sīrabhṛtō gurōrnaḥ || 18.123 ||

abhaumasambhāvyavibhūtiyōgaṃ  
 haimaṃ suratnairacirōpanītaiḥ |  
 anuttamāduttaramāryadhāmnaḥ  
 khyātaṃ tvayā gēhamidaṃ madīyam || 18.124 ||

pratīkṣamāṅānadhicandraśālaṃ  
 paśya tvayā śikṣitacārulāsyān |

tvatkēśahastasvajanaīḥ kalāpaiḥ  
gōpānasīśchādayatō mayūrān || 18.125 ||

āhārabhēdairucitairbhavatyā  
saṃrakṣitānāṃ tanayābhimānāt |  
śṛṇu tvadālōkanatarṣabhājāṃ  
prajalpitaṃ pañjaraśārikāṇām || 18.126 ||

sīmantamuktāmaṇisannikarṣāt  
prasūticitrīkṛtaśuktiramyāḥ |  
amī purastādbhavatīsakhīnām  
antarmudāmañjalayaḥ svadantē || 18.127 ||

māyādhikēna vidhinā manasēva sṛṣṭaiḥ  
ābhāti yādavaḡṛhairanaghā purīyam |  
nābhāganāhuṣanalādinarādhipānām  
ājānasampadavalēpamivādadhānaiḥ || 18.128 ||

nityaṃ dhanēśanagarīṃ nidhibhiḥ prabhūtām  
ākhaṇḍalēna mahitāmamarāvatiṃ ca |  
pratyēkadhāmavibhavaiḥ paribhūya drptā  
saudhairiyaṃ prahasatīva sudhāvadātaiḥ || 18.129 ||

ityālapantamatha tārksyarathēna kṛṣṇaṃ  
hēmādriṇā haritaśailamivōpanītam |  
paurāḥ samīkṣya muditāḥ saha vallabhābhiḥ  
padmāvṛtāṃ divamakurvata drṣṭipātaiḥ || 18.130 ||

pratyudgatapriyasakhījanadattahastāṃ  
satyāṃ trayīmayarathādavatārayiṣyan |

nāthastadā nagaramadhyanaḥ pradēśāt  
 āsīdati sma nijasaudhasamīparathyām || 18.131 ||

vyatikaritasuvēlāṃ viśvakarmaprasūtiṃ  
 lavaṇajaladhiguptāmāpa laṅkānivānyām |  
 dhanapatibahumānyāṃ dharmasēturyadūnāṃ  
 duradhigamasamīpāṃ dvārakāṃ rājadhānīm || 18.132 ||

vijayinamupayātaṃ vīksya satyāsahāyaṃ  
 vyatanuta muditēva dvārakā vandikṛtyam |  
 amaratarusamīraiḥ prēṣitairāhṛtānām  
 upavanamadhupānāmunmadānāṃ praṇādaiḥ || 18.133 ||

stutiśatamukharābhiḥ svarganētuḥ sa jētā  
 savinayamanuyātaḥ satyabhāmāsakhībhiḥ |  
 nijamagamadagāraṃ nirviśan prēyasīnām  
 smaraśaraśayitānāṃ mandamabhyutthitāni || 18.134 ||

abhigatamuṣayā tadā'niruddham  
 balitanayēna balīyasā niruddham |  
 yadupariṣadi sarvalōkadarśī  
 kalaharuciḥ kathayāmbabhūva yōgī || 18.135 ||

bāṇābhikhyāṃ balisutamathō  
 baddhabandhuṃ jigīṣuḥ  
 sēnōtthānaṃ sumahati purē  
 śvastanaṃ ghōṣayitvā |  
 cintārūḍhatribhuvanahitaś -  
 cintanīyō munīnām



*vāsāgāraṃ prabhuradhigatō  
vāsatēyīṃ nināya || 18.136 ||*

*|| iti śrīkavitārkkikaśiṃhasya sarvatantrasvatantrasya  
śrīmadvēṅkaṭanāthasya vēdāntācāryasya kṛtiṣu  
yādavābhyudayē mahākāvyaē aṣṭādaśaḥ sargaḥ ||  
kavitārkkikaśiṃhāya kalyāṇaguṇaśālinē |  
śrīmatē vēṅkaṭēśāya vēdāntaguravē namaḥ ||*